

SENTENZA TAL-QORTI TAL-ĠUSTIZZJA (L-Ewwel Awla)

20 ta' Jannar 2011 *

Fil-Kawża C-90/09 P,

li għandha bħala suġġett appell taht l-Artikolu 56 tal-Istatut tal-Qorti tal-Ġustizzja, ipprezentat fis-27 ta' Frar 2009,

General Química SA, stabbilita f'Alava (Spanja),

Repsol Química SA, stabbilita f'Madrid (Spanja),

Repsol YPF SA, stabbilita f'Madrid,

irrapprezentati minn J. M. Jiménez-Laiglesia Oñate, u J. Jiménez-Laiglesia Oñate, avukati

appellanti,

* Lingwa tal-kawża: l-Ispanjol.

il-parti l-oħra fil-kawża li hija:

Il-Kummissjoni Ewropea, irrappreżentata minn F. Castillo de la Torre u E. Gippini Fournier, bħala aġenti, b'indirizz għan-notifika fil-Lussemburgu

konvenuta fl-ewwel istanza,

IL-QORTI TAL-ĠUSTIZZJA (L-Ewwel Awla),

komposta minn A. Tizzano (Relatur), President tal-Awla, J.-J. Kasel, M. Ilešič, E. Levits u M. Safjan, Imħallfin,

Avukat Ġenerali: J. Mazák,
Reġistratur: R. Şereş, Amministratur,

wara li rat il-proċedura bil-miktub u wara s-seduta tad-29 ta' April 2010,

wara li semgħet il-konkluzjonijiet tal-Avukat Ġenerali, ippreżentati fis-seduta tal-14 ta' Settembru 2010,

tagħti l-preżenti

Sentenza

- 1 Permezz tal-appell tagħhom General Química SA (iktar 'il quddiem "GQ"), Repsol Química SA (iktar 'il quddiem "RQ") u Repsol YPF SA (iktar 'il quddiem "RYPF") qegħdin jitolbu l-annullament tas-sentenza tal-Qorti tal-Prim'Istanza tal-Komunitajiet Ewropej (li saret il-Qorti Ġenerali fl-1 ta' Diċembru 2009) tat-18 ta' Diċembru 2008, General Química *et vs* Il-Kummissjoni, (T-85/06, iktar 'il quddiem is-"sentenza appellata"), li biha din tal-aħħar caħdet ir-rikors tagħhom għall-annullament tad-Deciżjoni tal-Kummissjoni 2006/902/KE, tal-21 ta' Diċembru 2005, dwar il-proċedura ta' applikazzjoni tal-Artikolu 81 tat-Trattat KE u tal-Artikolu 53 tal-Ftehim ŻEE kontra Flexsys NV, Bayer AG, Crompton Manufacturing Company Inc. (ex Uniroyal Chemical Company Inc.), Crompton Europe Ltd, Chemtura Corporation (ex Crompton Corporation), General Química SA, Repsol Química SA u Repsol YPF SA (Kawża COMP/F/C.38.443) – Prodotti kimiċi għall-ipproċessar tal-lastku (ĠU 2006 L 353, p. 50, iktar 'il quddiem id-"deciżjoni kontenzjuża"), u imponiet fuq dawn il-kumpanniji, b'mod kongunt, multa għall-partecipazzjoni tagħhom f'numru ta' ftehim u ta' prattiki miftiehma.

Il-fatti li wasslu għall-kawża

- 2 GQ hija kumpannija Spanjola li tipproduci ċerti tipi ta' prodotti kimiċi għall-ipproċessar tal-lasktu. Hija sussidjarja 100% ta' RQ, liema kumpannija hija sussidjarja 100% ta' RYPF.
- 3 Fit-12 ta' April 2005, il-Kummissjoni tal-Komunitajiet Ewropej innotifikat lill-appellanti dikjarazzjoni tal-oġġezzjonijiet relattiva għal proċedura ta' applikazzjoni tal-Artikolu 81 KE u tal-Artikolu 53 tal-Ftehim dwar iż-Zona Ekonomika Ewropea, tat-2 ta' Mejju 1992 (ĠU 1994, L 1, p. 3).
- 4 Bid-deċizzjoni kontenzjuża, il-Kummissjoni ddikjarat lil RQ u RYPF, imsejha flimkien bħala "Repsol", flimkien u *in solidum* responsabbli għall-ksur imwettaq minn GQ.
- 5 F'dan ir-rigward, il-Kummissjoni esponiet fl-imsemmija deċiżjoni li kumpannija parent tista' tiġi kkunsidrata *a priori* bħala responsabbli għall-aġir tas-sussidjarji tagħha li jkunu 100% kkontrollati minnha, iżda li huwa possibbli li din il-prezunzjoni ta' eżerċizzju effettiv ta' influwenza determinanti fuq tali sussidjarji tiġi invertita mill-kumpannija parent.
- 6 Il-Kummissjoni ppreċiżat li tali inverzjoni ta' prezunzjoni ma tistax tirriżulta mill-affermazzjoni li l-kumpannija parent ma pparteċipatx direttament fil-ħsieb jew li ma kinitx infurmata bih, jew li ma inkoraġġietx lis-sussidjarji tagħha sabiex jadottaw komportament illeċitu. Il-Kummissjoni kkunsidrat bl-istess mod li l-fatt li RQ u RYPF ma assumewx ir-responsabbiltà għat-tmexxija fuq bażi regolari u lanqas amministrazzjoni operazzjonali ta' GQ, ma kienx biżżejjed sabiex din il-prezunzjoni tiġi invertita.

- 7 Barra minn hekk, il-Kummissjoni osservat li, f'dan il-każ, anki jekk l-amministratur waħdieni ta' GQ iddelega l-poteri tiegħu relattivi għat-tmexxija operazzjonali tagħha, huwa xorta jkun meqjus bħala "rabta" bejn GQ u RQ, għax bih, l-informazzjoni li tirrigwarda l-bejgħ, il-produzzjoni u r-riżultati finanzjarji ġew komunikati lill-kumpannija parent. Barra minn hekk, ir-riżultati finanzjarji ta' GQ ġew ikkonsolidati ma' dawk ta' "Repsol", bil-konsegwenza li l-profitti jew it-telf ta' GQ kienu riflessi fil-profitti u t-telf tal-grupp.
- 8 F'dawn iċ-ċirkustanzi, il-Kummissjoni kkonstatat, fl-Artikolu 1(f) sa (h) tad-deċiżjoni kontenzjuża, li l-appellanti kienu pparteċipaw, bejn il-31 ta' Ottubru 1999 u t-30 ta' Ġunju 2000, f'numru ta' ftehim u ta' prattiki miftiehma fir-rigward tal-iffissar tal-prezzijiet u l-iskambju ta' informazzjoni kunfidenzjali fuq ċerti prodotti kimiċi destinati għall-ipproċessar tal-lasktu, madwar iż-Żona Ekonomika Ewropea, bi ksur tal-Artikolu 81 u l-Artikolu 53 tal-Ftehim taż-Żona Ekonomika Ewropea, tat-2 ta' Mejju 1992.
- 9 Bħala konsegwenza, fl-Artikolu 2(d) tal-imsemmija deċiżjoni, il-Kummissjoni mmultat lil GQ, lil RQ u lil RYPF, *in solidum*, multa ta' EUR 3.38 miljun.

Il-proċedura quddiem il-Qorti Ġenerali u s-sentenza appellata

- 10 Permezz ta' att ippreżentat fir-Registru tal-Qorti Ġenerali nhar it-8 ta' Marzu 2006, l-appellanti ppreżentaw rikors abbażi tal-Artikolu 230 KE, fejn talbu l-annullament parzjali tad-deċiżjoni kontenzjuża.

- 11 Insostenn ta' dan ir-rikors, huma invokaw tliet motivi. L-ewwel motiv kien jirrigwarda żball evidenti ta' evalwazzjoni u ta' nuqqas ta' motivazzjoni f'dak li jirrigwarda r-responsabbiltà *in solidum* tal-appellanti. It-tieni u t-tielet motiv, li ma humiex ulterjorment inkwistjoni għaliex ma humiex indikati fl-appell, kienu jirrigwardaw rispettivament diversi żbalji ta' liġi li l-Kummissjoni allegatament għamlet meta kkalkulat il-multa, kif ukoll żball ta' evalwazzjoni, in-nuqqas ta' motivazzjoni u ksur tal-prinċipju ta' ugwaljanza fl-applikazzjoni tal-komunikazzjoni dwar il-kooperazzjoni.
- 12 Fir-rigward tal-ewwel motiv, il-Qorti Ġenerali qabelxejn fakkret, fil-punt 58 tas-sentenza appellata, il-ġurisprudenza tal-Qorti tal-Ġustizzja li tirriżulta mis-sentenzi tal-25 ta' Ottubru 1983, AEG Telefunken vs Il-Kummissjoni (107/82, Ġabra p. 3151, punt 49), u tas-16 ta' Novembru 2000, Stora Kopparbergs Bergslags vs Il-Kummissjoni (C-286/98 P, Ġabra p. I-9925, punt 26), ġurisprudenza li minnha jirriżulta li l-fatt li sussidjarja għandha personalità ġuridika distinta mhux biżżejjed sabiex jeskludi l-possibiltà li l-kumpannija parent tiġi miżmuma responsabbli għall-aġir tagħha, speċjalment jekk tali sussidjarja ma taġixxix b'mod awtonomu fis-suq, iżda tapplika l-istruzzjonijiet mogħtija liha mill-kumpannija parent tagħha.
- 13 Barra minn hekk, fil-punt 59 tas-sentenza appellata, il-Qorti Ġenerali osservat li, skont ġurisprudenza stabbilita, fil-każ partikolari fejn kumpannija parent tikkontrolla 100% lis-sussidjarja tagħha u liema sussidjarja tkun aġixxiet b'mod illegali, teżisti preżunzjoni konfutabbli li tgħid li dik il-kumpannija parent teżercita effettivament influwenza determinanti fuq l-aġir tas-sussidjarja tagħha (b'referenza għas-sentenza tal-Qorti Ġenerali tas-27 ta' Settembru 2006, Avebe vs Il-Kummissjoni, T-314/01, Ġabra p. II-3085, punt 136 u l-ġurisprudenza ċċitata), b'tali mod illi dawn iż-żewġ kumpanniji jikkostitwixxu impriża waħda taħt l-Artikolu 81 KE (b'referenza għas-sentenza tal-Qorti Ġenerali tal-15 ta' Ġunju 2005, Tokai Carbon *et* vs Il-Kummissjoni, imsejha "Tokai II", T-71/03, T-74/03, T-87/03 u T-91/03, punt 59). Għaldaqstant hija l-kumpannija parent li, quddiem il-qorti Komunitarja, tkun qiegħda tikkontesta deċiżjoni tal-Kummissjoni li timponilha multa għall-aġir imwettaq mis-sussidjarja tagħha, li għandha tinverti din il-preżunzjoni billi tressaq provi li juru l-awtonomija ta' din tal-aħhar, u għalhekk il-Qorti Ġenerali tirreferi f'dan ir-rigward, b'mod partikolari, għas-sentenza Stora Kopparbergs Bergslags vs Il-Kummissjoni, iċċitata iktar 'il fuq (punt 29).

- 14 Il-Qorti Ġenerali ppreċiżat, fil-punt 60 tas-sentenza appellata, li, għalkemm fl-imsemmija sentenza *Stora Kopparbergs Bergslags vs Il-Kummissjoni* l-Qorti tal-Ġustizzja kienet invokat ċirkustanzi differenti milli ż-żamma ta' 100% tal-kapital tas-sussidjarja, dan sar biss għall-iskop sabiex tesponi t-totalità tal-elementi li fuqhom il-Qorti Ġenerali bbażat ir-raġunament tagħha fid-deċiżjoni attakkata fl-ambitu ta' din il-kawża, u mhux sabiex tissugġetta l-imsemmija preżunzjoni għall-eżistenza ta' provi supplementari.
- 15 Il-Qorti Ġenerali għaldaqstant ikkonkludiet, fil-punt 62 tas-sentenza appellata, li huwa biżżejjed li l-Kummissjoni tagħti prova li l-kapital kollu ta' sussidjarja huwa miżmum mill-kumpannija parent tagħha sabiex b'hekk tiġi stabbilita l-preżunzjoni li din tal-aħħar teżercita influwenza determinanti fuq l-aġir tal-imsemmija sussidjarja fis-suq. Għaldaqstant, il-Kummissjoni tkun tista' tikkunsidra lill-kumpannija parent bħala responsabbli *in solidum* għall-ħlas tal-multa imposta fuq is-sussidjarja tagħha fir-rigward ta' ftehim illegali li fihom tali sussidjarja tkun ipparteċipat, anki jekk jirrizulta li l-kumpannija parent ma kinitx involuta direttament f'dawn il-ftehim, sakemm din tal-aħħar ma tippruvax li s-sussidjarja tagħha għandha aġir awtonomu fis-suq.
- 16 Għaldaqstant il-Qorti Ġenerali kkonstatat, fil-punt 63 tas-sentenza appellata, li, f'dan il-każ, "il-Kummissjoni ma injoratx il-ġurisprudenza tal-Qorti tal-Ġustizzja u tal-Qorti Ġenerali meta rreferiet għaž-żamma ta' 100% tal-kapital ta' GQ mill-kumpanniji parent tagħha [...] sabiex iżżommhom responsabbli għall-aġir antikompetittiv ta' din tal-aħħar".
- 17 Il-Qorti Ġenerali osservat iktar tard, fil-punt 65 tas-sentenza appellata, li RYPF u RQ ma sstottomettew l-ebda element relattiv għal rabtiet organizzazzjonali, ekonomiċi u ġuridiċi bejniethom u GQ sabiex juru l-awtonomija kummerċjali u operazzjonali ta' din is-sussidjarja.
- 18 Min-naħa l-oħra, il-Qorti Ġenerali qalet, fil-punt 66 tas-sentenza appellata, li l-elementi mressqa mill-Kummissjoni fil-punt 262 tal-motivazzjoni fid-deċiżjoni kontenzjuża, saħqu favur l-eżistenza ta' entità unika, u jiġifieri li l-amministratur wahdieni ta' GQ aġixxa dejjem bħala "rabta" ma' RQ, li RYPF ikkonsolidat il-kontijiet

ta' GQ u ta' RQ fuq livell ta' grupp, u finalment, li RQ u RYPF irrispondew għad-dikjarazzjoni ta' oġġezzjonijiet b'mod kongunt.

- 19 Barra minn hekk, fil-punti 68 u 69 tas-sentenza appellata, il-Qorti Ġenerali ddecidiet li l-fatt li nhar it-22 ta' Ottubru 2002 RQ ordnat lil GQ sabiex twaqqaf kull Prattika li tista' tikkostitwixxi ksur tar-regoli tal-kompetizzjoni, wara spezzjoni li seħħet fl-istabbiliment ta' GQ nhar is-27 ta' Settembru 2002, kienet tikkostitwixxi prova biżżejjed tal-influwenza determinanti eżerċitata minn RYPF u RQ dwar il-politika ta' GQ, mhux biss fis-suq, iżda wkoll fir-rigward tal-aġir ta' ksur li jikkostitwixxi s-suġġett tad-deċiżjoni kontenzjuża.
- 20 Sussidjarjament, il-Qorti Ġenerali ezaminat. fil-punti 71 sa 76 tas-sentenza appellata. jekk, fid-deċiżjoni kontenzjuża, il-Kummissjoni għamlitx xi żball ta' evalwazzjoni li jirrigwarda l-elementi ta' prova pprezentati mill-appellanti jew jekk hi injorathomx b'mod żbaljat, bil-mod kif ġej:

“71 F'dan ir-rigward, għandu jingħad li l-fatt li l-attivitajiet tas-sussidjarja huma differenti, anki kompletament, mill-attivitajiet tal-grupp jew anki l-fatt li l-kumpannija parent ippruvat, mingħajr suċċess, terġa' tbiegħ lis-sussidjarja, mhux biżżejjed sabiex jaqilbu l-preżunzjoni li RQ u RYPF huma responsabbli. Anki jekk gruppi ta' impriżi u kumpanniji holding frekwentement ikollhom attivitajiet ta' negozju differenti u xi kultant ibieghu wħud mis-sussidjarji tagħhom, huma xorta jitqiesu bħala li jikkostitwixxu impriża wahda għall-finijiet tal-Artikolu 81 KE (ara, f'dan is-sens, is-sentenza tal-Qorti Ġenerali tas-27 ta' Settembru 2006, Akzo Nobel *et vs* Il-Kummissjoni, T-330/01, Gabra p. II-3389, punti 78 u 82).

- 72 Barra minn dan, il-Kummissjoni, bi twegiba għat-talba għal dokumenti mressqa mir-rikorrenti, ipproduċiet lill-Qorti Ġenerali dokument li jinkludi l-minuti tal-bord tad-diretturi ta' RQ mill-1998 sa 2000 u li jsemmi r-rizultati finanzjari ta' GQ u rizzoluzzjoni dwar il-bejgħ ta' kumpannija ta' GQ f'Silquímica SA u l-bejgħ ta' proprjetà immobbli ta' GQ. Jekk il-bord tad-diretturi ta' RQ għandu rwol

sinjifikattiv f'diversi aspetti essenzjali fl-istrategija ta' GQ, bħal pereżempju, il-bejgħ ta' proprjetà immobbli jew il-bejgħ ta' kumpannija holding, u jirriserva l-poter ta' deċiżjoni finali f'dan ir-rigward, jirriżulta li hu jeżerċita influwenza deċiżiva fuq l-aġir ta' GQ.

73 Fir-rigward tal-argument dwar in-nuqqas ta' sovrapożizzjoni fis-šhubija tal-organi tal-kumpanniji rikorrenti, għandu jingħad li mill-ittra tal-5 ta' April 2004 mibgħuta minn GQ lill-Kummissjoni u prodotta mir-rikorrenti waqt il-proċedura prekontenzjuża jidher li [*kunfidenzjali*] kien kemm president tal-bord tad-diretturi ta' GQ mill-1996 sal-2000 u anki membru fil-bord tad-diretturi ta' RQ mill-1998 sal-1999. Barra minn dan, tajjeb li jissema li, meta mistoqsija dwar dan il-punt waqt is-seduta, ir-rikorrenti rrikonoxxew, tal-inqas b'mod implicitu, li kien hemm din is-sovrapożizzjoni.

74 Bl-istess mod, l-argumenti li jallegaw li fid-deċiżjoni [kontenzjuża] l-Kummissjoni ma eżaminatx il-provi fattwali kollha li wrew li l-uffiċjali eżekuttivi ta' GQ biss iddeċidew dwar il-politika kummerċjali tagħha u implementawha, mingħajr ma RQ kienet giet informata jew mitluba tawtorizza dan, ma jistgħux jintlaqgħu fid-dawl tal-gurisprudenza ċċitata iktar 'il fuq. L-istess huwa minnu dwar l-argument li l-informazzjoni li nġhatat lil RQ minn GQ ma kinitx tikkonċerna l-politika kummerċjali imma r-riżultati finanzjarji tas-sussidjarja.

75 Fir-rigward tar-relazzjoni bejn GQ u Repsol Italia, fid-deċiżjoni [kontenzjuża], irid jingħad li l-Kummissjoni hija korretta li tirrifjuta l-argumenti tar-rikorrenti dwar l-allegat kunflitt ta' interessi bejn GQ u l-kumpannija parent tagħha billi tgħid li RYPF tikkonsolida l-kontijiet tal-grupp, li hu magħmul minn numru ta' sussidjarji li jinkludi lil GQ u lil Repsol Italia. Barra minn dan, il-Kummissjoni hija wkoll korretta meta tgħid li r-relazzjoni hija sabiex issaħħaħ il-preżunzjoni li hemm imprima waħda.

- 76 F'dawn iċ-ċirkustanzi, jista' jiġi konkluż, kif għamlet il-Kummissjoni fil-premessa 264 tad-deċiżjoni [kontenzjuża], li r-rikorrenti ma rnexxilhomx jaqilbu l-preżunzjoni li l-kumpanniji parent huma responsabbli.”
- 21 Finalment, fil-punt 77 tas-sentenza appellata, il-Qorti Ġenerali ppreċiżat li l-ebda argument imressaq b'mod sussidjarju mill-kumpanniji appellanti ma' kien ta' natura li jista' jinvalida d-deċiżjoni kontenzjuża.
- 22 B'mod partikolari, fil-punti 78 sa 83 tal-imsemmija sentenza, il-Qorti Ġenerali ddeċidiet li, kif jista' jiġi dedott mill-ġurisprudenza relattiva għas-sugġett, il-preżunzjoni tar-responsabbiltà li toħroġ miż-żamma tal-kapital tapplika mhux biss f'każijiet fejn hemm relazzjoni diretta bejn il-kumpannija parent u s-sussidjarja tagħha, imma anki f'każijiet bħall-kawża preżenti, fejn ir-relazzjoni hija indiretta, minħabba sussidjarja intermedjarja.
- 23 Abbażi ta' dawn il-kunsiderazzjonijiet kollha, il-Qorti Ġenerali, fil-punt 84 tas-sentenza appellata, ċaħdet l-ewwel motiv imressaq insostenn tar-rikors għal annullament.
- 24 Billi ddeċidiet li l-motivi l-oħra lanqas ma kienu fondati, il-Qorti Ġenerali, fil-punt 157 tas-sentenza appellata, ċaħdet ir-rikors fit-totalità tiegħu.

It-talbiet tal-partijiet

25 Fl-appell, l-appellanti jitolbu li l-Qorti tal-Ġustizzja joghġobha:

— tannulla s-sentenza appellata fil-parti fejn tiċhad il-motiv tal-annullament relatat ma' żball manifest ta' evalwazzjoni u n-nuqqas ta' motivazzjoni sabiex l-appellanti jinstabu responsabbli *in solidum*;

— tannulla l-Artikolu 1(g) u (h) u l-Artikolu 2(d) tad-deċiżjoni kontenzjuża peress li dawn jiddikjaraw li RYPF u RQ huma responsabbli b'mod kongunt u *in solidum* għall-ksur li GQ wettqet tal-Artikolu 81(1) KE u, sussidjarjament, sa fejn id-deċiżjoni kontenzjuża hi kontra RYPE, u

— fiż-żewġ każijiet, li tnaqqas il-multa b'mod xieraq.

26 Il-Kummissjoni titlob li l-Qorti tal-Ġustizzja joghġobha:

— tiċhad l-appell, u

— tikkundanna lill-appellanti għall-ispejjeż.

Fuq l-appell

- ²⁷ L-appellanti invokaw żewġ aggravji insostenn tal-appell tagħhom, ibbażati fuq żbalji ta' liġi relattivi għall-imputazzjoni lil RQ u lil RYPF, rispettivament, tar-responsabbiltà għall-ksur tal-Artikolu 81(1) KE li wettqet GQ.

Fuq l-ewwel aggravju, dwar żbalji ta' liġi relattivi għall-imputazzjoni lil RQ tar-responsabbiltà għall-ksur tal-Artikolu 81(1) KE li wettqet GQ

- ²⁸ L-ewwel aggravju mqajjem mill-appellanti jinqasam essenzjalment fi tliet partijiet.

Fuq l-ewwel parti, dwar il-fatt li l-Qorti Ġenerali applikat b'mod żbaljat il-preżunzjoni ta' influwenza determinanti li kumpannija parent għandha fuq sussidjarja kkontrollata minnha 100%

— L-argumenti tal-partijiet

- ²⁹ Skont l-appellanti, il-Qorti Ġenerali għamlet żball ta' liġi meta kkunsidrat, b'mod żbaljat, li, sabiex iżzomm lil kumpannija parent responsabbli għall-aġir ta' ksur ta'

sussidjarja li tagħha hija żzomm 100% tal-kapital, il-Kummissjoni setgħet iżzomm ma' kriterju li ma għandu l-ebda rabta mal-ksur li sar minn tali sussidjarja.

- 30 Huwa minnu li s-sentenza tal-10 ta' Settembru 2009, *Akzo Nobel et vs Il-Kummissjoni* (C-97/08 P, Ġabra p. I-8237), tikkonferma l-leġittimità tal-applikazzjoni ta' preżunzjoni f'dak ir-rigward. Minkejja dan, il-Kummissjoni tkun xorta waħda obbligata tippreżenta provi supplementari sabiex il-kumpannija parent tkun miżmuma responsabbli għall-aġir tas-sussidjarja tagħha.
- 31 Għaldaqstant, kif joħroġ ċar mis-sentenzi tal-Qorti Ġenerali tal-15 ta' Settembru 2005, *Daimler Chrysler vs Il-Kummissjoni* (T-325/01, Ġabra p. II-3319, punt 218, u tas-26 ta' April 2007, *Bolloré vs Il-Kummissjoni* (T-109/02, T-118/02, T-122/02, T-125/02, T-126/02, T-128/02, T-129/02, T-132/02 u T-136/02, Ġabra p. II-947, punt 132), u sa ċertu punt, is-sentenza tal-Qorti tal-Ġustizzja *Stora Kopparbergs Bergslags vs Il-Kummissjoni*, iċċitata iktar 'il fuq, il-Kummissjoni ma tistax tiġi mehlusa milli tivverifika, f'kull każ, jekk il-kumpannija parent eżerċitatx poter effettiv ta' tmexxija ta' sussidjarja tagħha u jekk din applikatx l-istruzzjonijiet riċevuti.
- 32 Skont il-Kummissjoni, din it-teżi tmur kontra l-ġurisprudenza stabbilita. Fil-fatt, fis-sentenzi ċċitati iktar 'il fuq *AEF Telefunken vs Il-Kummissjoni*, *Stora Kopparbergs Bergslags vs Il-Kummissjoni* u *Akzo Nobel et vs Il-Kummissjoni*, il-Qorti tal-Ġustizzja kkonfermat l-eżistenza ta' preżunzjoni fis-sens li sussidjarja li tkun ikkontrollata 100% mill-kumpannija parent tagħha ssegwi politika abbozzata mill-istess organi statutorji li jstabbilixxu l-politika ta' din tal-aħħar. Dan jippermetti li l-kumpannija parent tinzamm responsabbli ta' ksur imwettaq mis-sussidjarja tagħha stess anki fin-nuqqas ta' indikazzjonijiet li juru l-involviment tal-imsemmija kumpannija parent fil-fatti li jikkostitwixxu l-ksur li jkun seħħ.
- 33 Kuntrarjament għal dak allegat mill-appellanti, ir-rikors għal tali preżunzjoni ma jipprevedix inverzjoni tal-preżunzjoni, iżda jiswa biss sabiex jiġi stabbilit il-livell ta' prova rikjest sabiex kumpannija parent tkun tistà tiġi miżmuma responsabbli għal attivitajiet kollużivi li huma attribwiti lis-sussidjarja tagħha.

— Il-kunsiderazzjonijiet tal-Qorti tal-Ġustizzja

- 34 Għandu qabelxejn jiġi osservat li, skont ġurisprudenza stabbilita, il-kunċett ta' impriza jirrappreżenta kwalunkwe entità li teżercita attività ekonomika, indipendentement mill-istatut ġuridiku ta' dik l-entità u l-mod ta' kif tiġi ffinanzjata (ara, b'mod partikolari, is-sentenzi tat-28 ta' Ġunju 2005, *Dansk Rørindustri et vs Il-Kummissjoni*, C-189/02 P, C-202/02 P, C-205/02 P sa C-208/02 P u C-213/02 P, Ġabra p. I-5425, punt 112; tal-10 ta' Jannar 2006, *Cassa di Risparmio di Firenze et*, C-222/04, Ġabra p. I-289, punt 107, u tal-11 ta' Lulju 2006, *FENIN vs Il-Kummissjoni*, C-205/03 P, Ġabra p. I-6295, punt 25).
- 35 Il-Qorti tal-Ġustizzja indikat ukoll li l-kunċett ta' impriza, meta jitqiegħed f'dan il-kuntest, għandu jinftiehem bħala li jkopri unità ekonomika anki jekk, mill-perspettiva ġuridika, din l-unità ekonomika hija magħmula minn diversi persuni fiżiċi jew ġuridiċi (sentenzi tal-14 ta' Diċembru 2006, *Confederación Española de Empresarios de Estaciones de Servicio*, C-217/05, Ġabra p. I-11987, punt 40; *Akzo Nobel et vs Il-Kummissjoni*, iċċitati iktar 'il fuq, punt 55, u dik tal-1 ta' Lulju 2010, *Knauf Gips vs Il-Kummissjoni* C-407/08 P, Ġabra p. I-6375, punt 64).
- 36 Fejn tali entità ekonomika tikser ir-regoli tal-kompetizzjoni, hija għandha, skont il-prinċipju ta' responsabbiltà personali, tirrispondi għal tali ksur (sentenza *Akzo Nobel et vs Il-Kummissjoni*, iċċitata iktar 'il fuq, punt 56 u l-ġurisprudenza ċċitata).
- 37 Fir-rigward tal-kwistjoni relattiva għal f'liema ċirkustanzi persuna ġuridika li ma wettqitx hija stess ksur tista' xorta waħda tiġi mmultata, minn ġurisprudenza stabbilita jirriżulta li kumpannija parent tista' tiġi miżmuma responsabbli għall-aġir ta' sussidjarja tagħha, b'mod partikolari meta, għalkemm għandha personalità ġuridika distinta, din is-sussidjarja ma tiddeterminax b'mod awtonomu l-aġir tagħha fis-suq, iżda essenzjalment hija tapplika l-istruzzjonijiet li jingħatawliha mill-kumpannija parent tagħha, b'mod partikolari fir-rigward ta' rabtiet ekonomiċi, organizzazzjonali

u ġuridiċi li jgħaqqdu lil dawn iż-żewġ entitajiet (sentenza Akzo Nobel *et vs* Il-Kummissjoni, iċċitata iktar 'il fuq, punt 58 u l-ġurisprudenza ċċitata).

- 38 Fil-fatt, f'tali sitwazzjoni, il-kumpannija parent u s-sussidjarja tagħha jagħmlu parti mill-istess unità ekonomika u b'hekk jiffurmaw impriża waħda għall-finijiet tal-Artikolu 81 KE u, għaldaqstant, il-Kummissjoni tista' tindirizza deċiżjoni li fiha timponi multi lill-kumpannija parent mingħajr ma jkollha għalfejn tistabbilixxi l-implikazzjoni personali ta' din tal-aħħar fil-ksur (ara, f'dan is-sens, is-sentenza Akzo Nobel *et vs* Il-Kummissjoni, iċċitata iktar 'il fuq, punt 59).
- 39 F'dan ir-rigward, il-Qorti Ġenerali ppreċiżat li, fil-każ speċifiku fejn kumpannija parent iżżomm 100% tal-kapital tas-sussidjarja tagħha li tkun wettqet ksur tar-regoli tal-kompetizzjoni tal-Unjoni, minn naħa, din il-kumpannija parent tista' teżercita influwenza determinanti fuq l-aġir ta' din is-sussidjarja, u, min-naħa l-oħra, teżisti preżunzjoni *juris tantum* li tgħid li l-imsemmija kumpannija parent effettivament teżercita influwenza determinanti fuq l-aġir tas-sussidjarja tagħha (ara s-sentenza Akzo Nobel *et vs* Il-Kummissjoni, punt 60 u l-ġurisprudenza ċċitata).
- 40 F'dawn iċ-ċirkustanzi, huwa biżżejjed li l-Kummissjoni tagħti prova li l-kapital kollu tas-sussidjarja huwa miżmum kollu kemm hu mill-kumpannija parent tagħha sabiex tippreżumi li din tal-aħħar teżercita influwenza determinanti fuq il-politika kummerċjali ta' din is-sussidjarja. Il-Kummissjoni tkun f'pożizzjoni, sussegwentement, li tqis lill-kumpannija parent responsabbli *in solidum* għall-ħlas tal-multa imposta fuq is-sussidjarja tagħha, sakemm l-imsemmija kumpannija parent, li għandha l-oneru li tinverti din il-preżunzjoni, ma tipproduċix provi suffiċjenti li jistgħu juru li s-sussidjarja tagħha taġixxi b'mod awtonomu fis-suq (ara s-sentenzi ċċitati iktar 'il fuq Stora Kopparbergs Bergslags vs Il-Kummissjoni, punt 29, u Akzo Nobel *et vs* Il-Kummissjoni, punt 61).
- 41 Għaldaqstant, kuntrarjament għal dak li argumentaw l-appellanti, il-Qorti Ġenerali osservat korrettament, fil-punt 60 tas-sentenza appellata, li, anki jekk huwa minnu li l-Qorti tal-Ġustizzja evokat fil-punti 28 u 29 tas-sentenza Stora Kopparbergs Bergslags vs Il-Kummissjoni, iċċitata iktar 'il fuq, ċirkustanzi oħra minbarra ż-żamma ta' 100% tal-kapital mill-kumpannija parent, bħan-nuqqas ta' kontestazzjoni tal-influwenza

li l-kumpannija parent teżercita fuq il-politika kummerċjali tas-sussidjarja tagħha u r-rappreżentazzjoni komuni taż-żewġ kumpanniji matul il-proċedura amministrattiva, madankollu xorta jibqa' l-fatt li tali ċirkustanzi l-Qorti tal-Ġustizzja osservathom biss bl-għan li tesponi l-elementi kollha li fuqhom il-Qorti Ġenerali kienet ibbażat ir-raġunament tagħha f'din il-kawża, u mhux sabiex tissugġetta l-implementazzjoni tal-preżunzjoni msemmija iktar 'il fuq għall-produzzjoni ta' provi supplementari fir-rigward tal-fatt li l-kumpannija parent effettivaent eżercitat influwenza fuq is-sussidjarja tagħha (ara, f'dan is-sens, is-sentenza Akzo Nobel *et vs Il-Kummissjoni*, iċċitata iktar 'il fuq, punt 62).

- 42 Minn dawn il-kunsiderazzjonijiet kollha jirriżulta li l-Qorti Ġenerali ma wettqet l-ebda żball ta' liġi meta ddeċidiet, fil-punti 59 sa 63 tas-sentenza appellata, li, għaladarba kumpannija parent iżżomm 100 % tal-kapital tas-sussidjarja tagħha, teżisti preżunzjoni *juris tantum* li tgħid li din il-kumpannija parent teżercita influwenza determinanti fuq l-aġir tas-sussidjarja tagħha.
- 43 Għaldaqstant, hemm lok li l-ewwel parti tal-ewwel aggravju tiġi miċhuda bħala infondata.

Fuq it-tieni parti tal-ewwel aggravju, li tallega żbalji fl-evalwazzjoni tal-eżistenza ta' influwenza determinanti ta' kumpannija parent fuq l-aġir ta' sussidjarja kkontrollata 100 %.

— L-argumenti tal-partijiet

- 44 L-appellanti jesponu, fl-ewwel lok, li, anki jekk il-Kummissjoni setgħet tassumi l-eżercizzju effettiv tal-kumpannija parent bħala wiehed ta' influwenza determinanti fuq l-aġir tal-kumpannija sussidjarja tagħha li tagħha hija għandha ż-żamma ta'

100% tal-kapital, il-Qorti Ġenerali tkun xorta waħda għamlet żball ta' liġi f'dak li jikkonċerna r-regoli applikabbli fil-qasam tal-prova, billi llimitat b'mod eċċessiv il-possibiltà li tinverti tali preżunzjoni, u billi introduċiet mekkanizmu ta' responsabbiltà awtomatika li jmur kontra l-prinċipju ta' responsabbiltà personali.

- 45 Fit-tieni lok, dwar l-evalwazzjoni tal-elementi ta' prova pprezentati sabiex jinvertu l-imsemmija preżunzjoni, l-appellanti jallegaw li l-elementi analizzati mill-Qorti Ġenerali fil-punt 66 tas-sentenza appellata ma jwasslux għall-konklużjoni li teżisti entità ekonomika waħda.
- 46 Fit-tielet lok, huma jsostnu li, fil-punti 68 u 69 tas-sentenza appellata, il-Qorti Ġenerali żnaturat il-komunikazzjoni li permezz tagħha, wara l-ispezzjoni li saret mill-Kummissjoni, RQ orndat lill-kumpanniji kollha fi ħdan il-grupp tagħha, fosthom GQ, sabiex iwaqqfu kull Prattika li tista' tikkostitwixxi ksur, għar-raġuni li din il-komunikazzjoni ma stabbilietx li RQ kienet taf bl-aġir attribuwit lil GQ.
- 47 Fir-raba' lok, l-istess punti tas-sentenza appellata jistgħu wkoll ikunu vizzjati bi żball ta' kwalifikazzjoni ġuridika u ta' motivazzjoni, dan sakemm l-imsemmija komunikazzjoni ma kinitx biżżejjed sabiex turi l-eżistenza ta' unità ekonomika waħda bejn RQ u GQ.
- 48 Min-naħa tagħha, il-Kummissjoni ssostni li, fir-rigward tal-inverzjoni, mill-kumpannija parent, tal-preżunzjoni ta' eżerċizzju ta' influwenza determinanti fuq is-sussidjarja tagħha, is-sentenza Akzo Nobel *et vs* Il-Kummissjoni, iċċitata iktar 'il fuq, ipprovdiet numru ta' indikazzjonijiet li jikkonfermaw il-leġittimità tar-raġunament tal-Qorti Ġenerali. Fil-fatt, f'din is-sentenza, il-Qorti tal-Ġustizzja ddeċidiet li, sabiex wiehed jiddeċiedi jekk sussidjarja għandhiex aġir awtonomu fis-suq, hemm bżonn illi jiġu eżaminati l-elementi kollha relattivi għar-rabtiet ekonomiċi, organizzazzjonali u ġuridiċi, li jgħaqqdu din is-sussidjarja mal-kumpannija parent.

49 Issa, skont il-Kummissjoni, l-appellanti naqsu milli juru li l-Qorti Ġenerali għamlet xi żbalji fl-evalwazzjoni ta' dawn l-elementi.

— Il-kunsiderazzjonijiet tal-Qorti tal-Ġustizzja

50 Fir-rigward tal-ewwel ilment dwar żball ta' liġi li l-Qorti Ġenerali allegatament wettqet meta naqqset il-possibilitajiet għall-kumpannija parent li tinverti l-preżunzjoni ta' influwenza determinanti fuq l-aġir ta' sussidjarja tagħha li tagħha hija għandha ż-żamma ta' 100 % tal-kapital, għandu jissewma li, fil-punt 65 tas-sentenza appellata, tali qorti ġustament ikkonstatat li hija l-kumpannija parent li għandha tissottometti għall-evalwazzjoni tal-Qorti Ġenerali kwalunkwe element relattiv għar-rabtiet organizzazzjonali, ekonomiċi u ġuridiċi bejn l-istess kumpannija parent u s-sussidjarja tagħha b'mod li juru li huma ma jikkostitwixxux entità ekonomika waħda.

51 Mill-ġurisprudenza tal-Qorti tal-Ġustizzja johroġ li, sabiex tiġi invertita l-preżunzjoni li kumpannija parent li żżomm 100 % tal-kapital soċjali tas-sussidjarja tagħha teżercita influwenza determinanti fuqha, hija l-kumpannija parent li għandha tissottometti għall-evalwazzjoni tal-qorti tal-Unjoni l-elementi kollha relattivi għar-rabtiet organizzazzjonali, ekonomiċi u ġuridiċi bejn il-kumpannija nnifisha u s-sussidjarja tagħha, b'mod li turi li huma ma jkkostitwixxux entità ekonomika waħda (ara s-sentenza *Akzo Nobel et vs Il-Kummissjoni*, iċċitata iktar 'il fuq, punt 65).

52 Tajjeb li jiġi ppreċiżat ukoll li, kuntrarjament għal dak li jsostnu l-appellanti, minhabba n-natura konfutabbli tagħha, din il-preżunzjoni, li tista' tiġi invertita f'kull każ partikolari billi jsir riferiment għall-elementi kollha msemmija mill-Qorti Ġenerali, ma twassalx għal attribuzzjoni awtomatika ta' responsabbiltà lill-kumpannija parent li żżomm il-kapital soċjali kollu tas-sussidjarja tagħha, li kienet tkun kontra l-prinċipju ta' responsabbiltà personali li fuqu huwa bbażat id-dritt tal-kompetizzjoni tal-Unjoni.

- 53 B'konsegwenza ta' dan, dan l-ilment għandu jiġi miċhud.
- 54 Fir-rigward tat-tieni u t-tielet ilmenti, dwar żball li għamlet il-Qorti Ġenerali fis-sens li l-elementi analizzati fil-punt 66 tas-sentenza appellata ma jwasslux għall-konklużjoni li teżisti entità ekonomika waħda, u ta' żnaturar fil-punti 68 u 69 tal-imsemmija sentenza, tal-ordni kkomunikata minn RQ lil GQ, fis-sens li din tal-aħħar ma tistabbilixxix li RQ kienet taf bl-aġir attribwit lil GQ, għandu jiġi osservat li dawn jirriżultaw minn interpretazzjoni żbaljata tas-siltiet rilevanti tal-imsemmija sentenza.
- 55 Fil-fatt, minn naħa, kuntrarjament għal dak li jallegaw l-appellanti, il-Qorti Ġenerali ma kkonkludietx, meta kkunsidrat l-elementi analizzati fil-punt 66 tas-sentenza appellata, li hemm l-eżistenza ta' entità ekonomika waħda. Hija llimitat ruhha li tikkonstata li dawn l-elementi, li diġà kienu ttiehdu inkunsiderazzjoni mill-Kummissjoni fil-punt 262 tal-motivi tad-deċiżjoni kontenzjuża, jikkorboraw l-eżistenza ta' entità waħda u, għaldaqstant, ma jippermettux li l-preżunzjoni kontra RQ tiġi invertita.
- 56 Min-naħa l-oħra, fil-punti 68 u 69 tas-sentenza appellata, il-Qorti Ġenerali ma ddeduċietx mill-ordni kkomunikata lil GQ minn RQ li din tal-aħħar kienet taf b'mod ċert bl-aġir ta' ksur attribwit lill-GQ, iżda kkunsidrat li d-dikjarazzjoni tal-appellanti, li tikkonferma l-komunikazzjoni tal-imsemmi ordni lil GQ, kienet biżżejjed sabiex waħedha tagħti prova li RQ teżercita influwenza determinanti fuq il-politika ta' GQ.
- 57 F'dawn iċ-ċirkustanzi, it-tieni u t-tielet ilmenti għandhom ukoll jiġu miċhuda bħala li ma humiex fondati.
- 58 Bis-saħħa tar-raba' ilment, l-appellanti jallegaw, essenzjalment, li l-Qorti Ġenerali naqset milli tagħti motivazzjoni, fis-sens li hija allegatament ma indikatx biżżejjed

ir-raġunijiet li fuqhom, fil-punt 69 tas-sentenza appellata, hija kkunsidrat l-imsemmija dikjarazzjoni tal-appellanti fir-rigward tal-ordni kkomunikata lil GQ minn RQ kienet biżżejjed, waħedha, sabiex tagħti prova li RQ teżerċita influwenza effettiva fuq il-politika ta' GQ.

- 59 Għandu jifakkar li, skont ġurisprudenza stabbilita, il-motivazzjoni ta' sentenza għandha turi b'mod ċar u inekwivoku r-raġunament tal-Qorti Ġenerali, b'mod li tippermetti lill-interessati jkunu jafu l-ġustifikazzjonijiet tad-deċiżjoni meħuda u lill-Qorti tal-Ġustizzja teżerċita l-istħarriġ għuzzarju tagħha (ara s-sentenza tat-2 ta' April 2009, France Telecom vs Il-Kummissjoni C-202/07 P, Ġabra p. I-2369, punt 29, u l-ġurisprudenza ċċitata).
- 60 F'dan il-każ, il-Qorti Ġenerali llimitat ruħha li tikkunsidra, fil-punt 69 tas-sentenza appellata, li l-komunikazzjoni li biha, wara l-ispezzjoni li saret fl-istabbilimenti ta' GQ fis-27 ta' Settembru 2002, RQ ordnat lil GQ sabiex twaqqaf kwalunkwe prattika li setgħet tikkostitwixxi ksur ta' regoli tal-kompetizzjoni, hija biżżejjed sabiex tagħti prova li RQ teżerċita influwenza determinanti fuq il-politika ta' GQ, u dan mhux biss fis-suq, iżda wkoll fl-aġir ta' ksur, li huwa s-suġġett ta' din id-deċiżjoni kontenzjuża.
- 61 B'hekk, il-Qorti Ġenerali llimitat ruħha għal sempliċi affermazzjoni ta' principju, mingħajr ma qagħdet turi b'mod ċar u inekwivoku l-motivi li wassluha għal tali konkluzjoni.
- 62 Minn dan jirriżulta li s-sentenza appellata hija vvizzjata minn nuqqas ta' motivazzjoni peress li l-Qorti Ġenerali ma esponietx ir-raġunijiet li fuqhom ibbażat l-imsemmija konkluzjoni.
- 63 Bħala konsegwenza, dan l-ilment huwa fondat, filwaqt li t-tieni parti tal-ewwel aġgravju għandha tiġi miċhuda fir-rigward tal-kumpliment.

Fuq it-tielet parti tal-ewwel aggravju, dwar żbalji ta' liġi u ta' motivazzjoni fl-eżaminazzjoni tal-elementi mressqa mill-appellanti bl-għan li jinvertu l-preżunzjoni ta' influwenza determinanti ta' RQ fuq l-aġir ta' GQ.

— L-argumenti tal-partijiet

- ⁶⁴ L-appellanti jressqu sussidjarjament diversi lmenti kontra l-konstatazzjonijiet tal-Qorti Ġenerali fil-punti 71 sa 75 tas-sentenza appellata.
- ⁶⁵ L-ewwel nett, il-Qorti Ġenerali allegatament żnaturat, fil-punt 71 tal-imsemmija sentenza, il-fatt li GQ twettaq attivitajiet differenti minn dawk ta' RQ, apparti l-fatt li, b'mod żbaljat, ma tat l-ebda importanza lid-diversi tentattivi li RQ għamlet sabiex tittrasferixxi l-kumpannija GQ lil terzi bejn l-1993 u l-2004. Fil-fatt, tali elementi kieku kienu jikkostitwixxu prova ċara tan-nuqqas ta' interess li RQ għandha lejn l-attivitajiet ta' GQ.
- ⁶⁶ Fit-tieni lok, kuntrarjament għall-evalwazzjonijiet tal-Qorti Ġenerali li jidhru fil-punt 72 tas-sentenza appellata, il-fatt li l-minuti tal-laqgħat tal-kunsill ta' amministrazzjoni ta' RQ ma għamlu qatt referenza għal GQ hlief għal żewġ okkażjonijiet fuq perijodu ta' tmien snin li ddekorrew bejn l-1998 u l-2005, juru n-nuqqas totali ta' interess ta' RQ fl-attivitajiet ta' GQ.
- ⁶⁷ Fit-tielet lok, skont l-appellanti, l-eżistenza ta' koinċidenza tal-organi amministrattivi ta' RQ u GQ, osservata mill-Qorti Ġenerali fil-punt 73 tas-sentenza appellata, tikkonċerna biss persuna waħda u għaldaqstant din il-koinċidenza kienet biss ta' natura purament marginali.

- 68 Fir-raba' lok, fil-punt 74 tas-sentenza appellata, il-Qorti Ġenerali allegatament çahdet, b'mod żbaljat u mingħajr ma analizzathom, minn naħa, l-elementi li juru li d-dirigenti ta' GQ biss kienu jiddeterminaw u jimplementaw il-politika kummerċjali ta' din il-kumpannija u, min-naħa l-oħra, l-allegazzjonijiet li l-informazzjoni mogħtija lil RQ minn GQ kienet tikkonċerna biss ir-riżultati finanzjarji ta' din tal-aħhar.
- 69 Fil-ħames lok, f'dak li jikkonċerna l-konnessjoni bejn GQ u l-kumpannija Repsol Italia, il-Qorti Ġenerali allegatament żbaljat meta kkunsidrat, fil-punt 75 tas-sentenza appellata, li l-konsolidazzjoni tal-kontijiet magħmula minn RYPF fir-rigward tal-grupp kollu kienet tissostanzja l-argument tal-Kummissjoni, filwaqt li r-relazzjoni ta' aġenzija mhux esklużiva li teżisti bejn GQ u din il-kumpannija tagħti prova tal-awtonomija kummerċjali ta' GQ.
- 70 Il-Kummissjoni tirribatti li l-appellanti ma wrewx l-eżistenza ta' ċirkustanzi eċċezzjonali tant li tinverti l-preżunzjoni tal-eżerċizzju ta' influwenza determinanti tal-kumpannija parent fuq is-sussidjarja tagħha, ċirkustanzi li l-Qorti Ġenerali, b'mod żbaljat, naqset milli tanalizza jew żnaturat. L-argumenti mressqa mill-appellanti f'dan ir-rigward għandhom karattru ġenerali ħafna u huma infondati.

— Il-kunsiderazzjonijiet tal-Qorti tal-Ġustizzja

- 71 F'dan ir-rigward, għandu jitfakkar li, skont ġurisprudenza stabbilita, mill-Artikolu 225 KE u mill-ewwel paragrafu tal-Artikolu 58 tal-Istatut tal-Qorti tal-Ġustizzja jirriżulta li l-Qorti Ġenerali biss għandha l-kompetenza, minn naħa, li tikkonstata l-fatti, ħlief fil-każ fejn l-ineżattezza materjali tal-osservazzjonijiet tagħha tirriżulta mill-atti tal-proċess li jkunu ġew ippreżentati quddiemha, u, min-naħa l-oħra, li tevalwa dawn il-fatti. Ladarba l-Qorti Ġenerali tkun ikkonstatat jew evalwat il-fatti, il-Qorti tal-Ġustizzja għandha l-kompetenza li teżerċita, skont l-Artikolu 225 KE, sħarriġ fuq l-applikazzjoni tal-liġi għal dawn il-fatti u l-konsegwenzi ta' dritt li waslet għalihom il-Qorti Ġenerali (ara, b'mod partikolari, is-sentenzi tas-6 ta' April 2006, *General Motors vs Il-Kummissjoni*, C-551/03 P, Ġabra p. I-3173, punt 51, *Evonik*

Degussa vs Il-Kummissjoni, C-266/06 P, punt 72, u tat-3 ta' Settembru 2009, Moser Baer India vs Il-Kunsill, C-535/06 P, Ġabra p. I-7051, punt 31).

- 72 Għaldaqstant, il-Qorti tal-Ġustizzja ma għandhiex il-kompetenza li tikkonstata l-fatti u lanqas, bħala regola, li teżamina l-provi li l-Qorti Ġenerali tkun qieset insostenn ta' dawn il-fatti. Fil-fatt, ladarba dawn il-provi jkunu nkisbu legalment, u ladarba l-prinċipji ġenerali tad-dritt u r-regoli ta' proċedura applikabbli fil-qasam tal-oneru u produzzjoni tal-provi jkunu ġew imħarsa, hija biss il-Qorti Ġenerali li hija kompetenti sabiex tevalwa l-valur li għandu jiġi attribwit lill-elementi mressqa quddiemha. Tali evalwazzjoni ma tikkostitwix, b'riżerva għall-każ fejn ikun hemm żnaturar ta' dawn l-elementi, punt ta' liġi, suġġett bħala tali, għall-kontroll tal-Qorti tal-Ġustizzja (sentenza *General Motors vs Il-Kummissjoni*, iċċitata iktar 'il fuq, punt 52; sentenza tal-21 ta' Settembru 2006, *Technische Unie vs Il-Kummissjoni*, C-113/04 P, Ġabra p. I-8831, punt 83; u s-sentenza tal-31 ta' Jannar 2008, *Angelidis vs Il-Parlament*, C-103/07 P, punt 46).
- 73 F'dan il-każ, f'dak li jirrigwarda l-ilmenti dwar l-allegat żnaturar, fil-punt 71 tas-sentenza appellata, tal-eżerċizzju min-naħa ta' GQ, anki qabel ma hija bdiet tiffirma parti mill-grupp RQ, ta' attivitajiet differenti minn ta' din u tat-tentattivi ta' RQ sabiex tbiegħ lil GQ bejn l-1993 u l-2004, minn naħa, u l-allegati żbalji ta' evalwazzjoni ġuridika tal-fatti analizzati fil-punti 72, 73 u 75 ta' tali sentenza, min-naħa l-oħra, hemm lok li jiġi kkonstatat li l-appellanti, b'dawn l-ilmenti, qegħdin jipprovaw biss li jergħu jdahhlu inkwistjoni l-evalwazzjoni tal-provi magħmula mill-Qorti Ġenerali, billi jikkontestaw il-valur li l-Qorti Ġenerali tat lil dawn il-provi fl-analizi tagħha.
- 74 F'dawn iċ-ċirkustanzi, sa fejn l-appellanti realment la jallegaw li kien hemm żnaturar tal-fatti li fuqhom il-Qorti Ġenerali bbażat ruhha sabiex waslet għall-osservazzjonijiet tagħha u lanqas żball ta' kwalifikazzjoni ġuridika tagħhom, fid-dawl tal-ġurisprudenza ċċitata fil-punti 71 u 72 tas-sentenza preżenti, dawn l-ilmenti għandhom jitwarrbu u jiġu meqjusa bħala mhux milqugħa.
- 75 F'dak li mbagħad jirrigwarda l-ilment li permezz tiegħu l-appellanti qegħdin ifittxu li juru l-mod insuffiċjenti, jew aħjar, il-mod kontradittorju tar-raġunament tal-Qorti

Ġenerali u l-iżball ta' liġi li hi allegatament wettqet fil-parti tal-motivazzjoni tas-sentenza appellata relattiva għaċ-ċaħda tal-provi mressqa mir-rikorrenti sabiex juru l-awtonomija kummerċjali u operazzjonali ta' GQ fir-rigward ta' RQ, għandu jiġi osservat li, fil-punt 74 tas-sentenza appellata, il-Qorti Ġenerali ma eżaminatx fil-fond dawn il-provi, iżda hija ċaħdet l-argumenti tagħhom billi għamlet sempliċi riferiment għall-ġurisprudenza ċċitata iktar 'il fuq fis-sentenza appellata.

⁷⁶ Madanakollu xorta għandu jiġi kkonstatat li l-ġurisprudenza msemija fil-punti 58 u 60 tal-imsemmija sentenza appellata mhux biss ma tipprovdix elementi li jwasslu għall-esklużjoni ta' tali argumenti mingħajr ma ssir analiżi speċifika tagħhom, iżda fil-verità tobbliga lill-Qorti Ġenerali, kif osservat hija stess fil-punt 65 ta' din is-sentenza, sabiex tevalwa l-elementi kollha relattivi għar-rabtiet organizzazzjonali, ekonomiċi u ġuridiċi bejn RQ u GQ li jwasslu sabiex jiġi stabbilit li din tal-aħhar taġixxi b'mod awtonomu mill-kumpanija parent tagħha u li, għaldaqstant, iż-żewġ kumpaniji ma jiffurmawx entità ekonomika waħda.

⁷⁷ Tali verifika kienet iktar u iktar neċessarja peress li l-awtonomija ta' GQ fl-implementazzjoni tal-politika kummerċjali tagħha tiffurma parti, kif jirriżulta mill-ġurisprudenza tal-Qorti tal-Ġustizzja, min-numru ta' elementi rilevanti li jippermettu lill-appellanti sabiex jinvertu l-preżunzjoni ta' influwenza determinanti ta' RQ fuq l-aġir ta' GQ, elementi li n-natura tagħhom u l-importanza tagħhom jistgħu jvarjaw skont il-karatteristiċi ta' kull waħda minnhom (ara, f'dan is-sens, is-sentenza *Akzo Nobel et vs Il-Kummissjoni*, iċċitata iktar 'il fuq, punti 73 u 74).

⁷⁸ Il-Qorti Ġenerali għaldaqstant kienet marbuta li tikkunsidra u teżamina b'mod konkret l-elementi tressqu mir-rikorrenti bl-għan li juru l-awtonomija ta' GQ fl-implementazzjoni tal-politika kummerċjali tagħha, u dan sabiex tivverifika jekk il-Kummissjoni għamlitx iżball ta' evalwazzjoni meta kienet ikkunsidrat dawn il-provi bħala li ma jurux, f'dan il-każ, li tali sussidjarja ma tiffurmax entità ekonomika waħda flimkien ma' RQ.

- 79 Minn dak li ntqal jirriżulta li, kif osserva l-Avukat Ġenerali fil-punt 51 tal-konklużjonijiet tiegħu, il-Qorti Ġenerali għamlet żball ta' liġi meta qalet, fil-punt 74 tas-sentenza appellata, li l-argumenti mressqa bl-iskop li jistabbilixxu l-eżistenza ta' tali awtonomija ma setgħux jilhqqu dan l-għan "fir-rigward tal-ġurisprudenza ċċitata", mingħajr ma jsir eżami konkret tal-elementi mressqa mill-appellanti.
- 80 Għalhekk hemm lok li l-ilment preżenti jintlaqa', bit-tielet parti tal-ewwel aggravju tiġi miċhuda fir-rigward tal-kumplament.

Fuq it-tieni aggravju, fir-rigward ta' żball ta' liġi li jikkoncerna l-fatt li RYPF inżammet responsabbli għall-ksur li GQ wettqet tal-Artikolu 81(1) KE

— L-argumenti tal-partijiet

- 81 Permezz tat-tieni aggravju tagħhom, l-appellanti sostnew li l-Qorti Ġenerali għamlet żball ta' liġi meta estendiet b'mod awtomatiku r-responsabbiltà tas-sussidjara li wettqet il-ksur għal fuq il-kumpannija li tmexxi l-grupp li minnu l-imsemmija sussidjarja tifforma parti.
- 82 Meta ddecidiet b'dan il-mod, il-Qorti Ġenerali zammet lil RYPF responsabbli tal-inkapaċità ta' RQ li tirribatti r-responsabbiltà tagħha kwantu għall-aġir ta' GQ. Minn dan jirriżulta li r-responsabbiltà għall-ksur imwettaq minn sussidjarja jkun attribwit b'mod sistematiku lill-kumpannija parent li tmexxi l-grupp li minnu l-imsemmija sussidjarja tifforma parti, u dan mingħajr ma jiġu kkunsidrati ċ-ċirkustanzi partikulari ta' kull każ, speċjalment fir-rigward tal-ammont ta' kumpanniji intermedjarji, in-natura jew l-attivitajiet tagħhom, u anki r-rabtiet ġuridiċi u ekonomiċi ta' bejniethom.

83 Skont il-Kummissjoni, il-ġurisprudenza reċenti tal-Qorti Ġenerali tikkonferma li l-preżunzjoni tal-eżerċizzju ta' influwenza fuq sussidjarja taqa' fuq il-kumpannija parent li tmexxi grupp ta' kumpanniji, anki jekk il-kontroll fuq tali sussidjarja huwa wiehed "mill-bogħod" u "mhux dirett".

— Il-kunsiderazzjonijiet tal-Qorti tal-Ġustizzja

84 Ir-risposta għall-aggravju preżenti titlob li jiġi determinat jekk, u eventwalment taht liema kundizzjonijiet, il-Kummissjoni tista' tattribwixxi lil kumpannija li tmexxi grupp ta' kumpanniji (iktar 'il quddiem "kumpannija holding"), f'dan il-każ RYPF, responsabbiltà *in solidum* għall-ksur ta' regoli dwar il-kompetizzjoni tal-Unjoni Ewropea li jkun twettaq minn kumpannija, f'dan il-każ, GQ, li l-kapital ta' din il-kumpannija jkun miżmum minn kumpannija intermedjarja li tiffirma parti mill-istess grupp, f'dan il-każ RQ, li hija stess hija kkontrollata 100% mill-kumpannija holding.

85 F'dan ir-rigward, għandu jingħad li, b'konformità mal-ġurisprudenza stabbilita mfakkra fil-punti 34 sa 38 tas-sentenza preżenti, il-Kummissjoni tista', f'ċertu każijiet, tiddeċiedi li timponi multa għal ksur tad-dritt tal-kompetizzjoni tal-Unjoni Ewropea fuq kumpannija minghajr ma jkollha għalfejn toqgħod tistabbilixxi l-influwenza diretta tagħha f'dan il-ksur, b'mod partikolari fejn is-sussidjarja, għalkemm ikollha personalità ġuridika distinta, ma tiddeterminax b'mod awtonomu l-aġir tagħha fis-suq, iżda essenzjalment tapplika l-istruzzjonijiet mogħtija lilha mill-kumpannija parent tagħha.

86 Fid-dawl ta' dawn il-kunsiderazzjonijiet, ma jistax jiġi eskluż li kumpannija holding tista' tiġi miżmuma responsabbli *in solidum* għal ksur tad-dritt tal-kompetizzjoni tal-Unjoni mwettaq minn sussidjarja fil-grupp tagħha li ma żżomx il-kapital soċjali tagħha b'mod dirett, u dan jekk kemm-il darba din il-kumpannija holding teżerċita influwenza determinanti fuq l-imsemmija sussidjarja, anki jekk tali influwenza tkun teżisti b'mod indirett permezz ta' kumpannija intermedjarja. Dan ikun b'mod partikolari l-każ fejn is-sussidjarja ma tiddeterminax l-aġir tagħha fis-suq b'mod awtonomu mill-kumpannija intermedjarja, u l-intermedjarja stess ma tiddeterminax

l-aġir tagħha fis-suq b'mod awtonomu, iżda essenzjalment tapplika l-istruzzjonijiet mogħtija lilha mill-kumpannija parent.

- 87 Fil-fatt, f'tali sitwazzjoni, kemm il-kumpannija holding, il-kumpannija intermedjarja u kif ukoll l-aħħar sussidjarja tal-grupp jagħmlu parti mill-istess unità ekonomika u għaldaqstant, jikkostitwixxu impriża waħda fis-sens tad-dritt tal-kompetizzjoni tal-Unjoni.
- 88 Jirriżulta li, kif stqarr l-Avukat Ġenerali fil-punti 62 u 63 fil-konklużjonijiet tiegħu, fil-każ partikolari fejn 100 % tal-kapital ta' kumpannija intermedjarja huwa miżmum mill-kumpannija parent, li min-naħa tagħha din il-kumpannija intermedjarja żżomm il-kapital kollu ta' sussidjarja fil-grupp tagħha u li tali sussidjarja tkun wettqet ksur tar-regoli tal-kompetizzjoni tal-Unjoni, teżisti l-preżunzjoni konfutabbli li din il-kumpannija holding teżercita influwenza deċiżiva fuq l-aġir tal-kumpannija intermedjarja, u b'mod indirett permezz ta' din tal-aħħar, teżercita l-istess influwenza fuq l-aġir tal-imsemmija sussidjarja.
- 89 Għaldaqstant, f'din is-sitwazzjoni speċifika, il-Kummissjoni għandha l-jedd li tobbliga lill-kumpannija holding sabiex, *in solidum*, tħallas il-multa imposta fuq l-aħħar sussidjarja tal-grupp, sakemm din il-kumpannija holding ma tinvertix din il-preżunzjoni billi turi li kemm il-kumpannija intermedjarja u anki dik sussidjarja jaġixxu fis-suq b'mod awtonomu (ara, b'analogija, is-sentenzi ċċitati iktar 'il fuq *Stora Kopparbergs Bergslags vs Il-Kummissjoni*, punt 29, u *Akzo Nobel et vs Il-Kummissjoni*, punt 61).
- 90 Minn dak imsemmi iktar 'il fuq jirriżulta li l-Qorti Ġenerali ma wettqitx żball ta' ligi meta ddeċidiet, fil-punt 81 tas-sentenza appellata, li l-preżunzjoni tar-responsabbiltà ddeterminata mill-fatt li kumpannija tkun iżżomm il-kapital kollu ta' kumpannija oħra, tapplika mhux biss fil-każ meta tkun teżisti relazzjoni diretta bejn il-kumpannija parent u s-sussidjarja tagħha, iżda tapplika wkoll fil-każ fejn, bħal f'dan il-każ, din ir-relazzjoni hija indiretta meta tikkunsidra l-involvement ta' kumpannija oħra. Għaldaqstant, huwa ġust li l-Qorti Ġenerali ddeċidiet, fil-punti 64 u 80 tal-imsemmija sentenza, li l-appellanti jistgħu jiġu meqjusa mill-Kummissjoni bħala

responsabbli *in solidum*, b'mod partikolari minhabba l-partecipazzjoni totali ta' RQ f'GQ, u l-partecipazzjoni totali ta' RYPF f'RQ.

- 91 B'hekk, it-tieni aggravju għandu jiġi miċhud b'hala infondat.
- 92 Minn dak imsemmi iktar 'il fuq jirriżulta li s-sentenza appellata għandha tiġi annullata fil-parti sa fejn hija tiċhad ir-rikors tal-appellanti għall-annullament tad-deċiżjoni kontenzjuża, sal-punt li, minn naħa, il-Qorti Ġenerali ma esponietx ir-raġunijiet ikkunsidrati insostenn tal-konkluzjoni li l-komunikazzjoni ta' RQ fejn tordna lil GQ sabiex twaqqaf kwalunkwe Prattika li tista' tikkostitwixxi ksur tar-regoli tal-kompetizzjoni hija prova biżżejjed li RQ kienet teżercita influwenza determinanti fuq il-politika ta' GQ mhux biss fis-suq, iżda wkoll fir-rigward tal-imġiba ta' ksur li tikkostitwixxi s-sugġett tad-deċiżjoni kontenzjuża, u sa fejn, min-naħa l-oħra, il-Qorti Ġenerali naqset milli teżamina b'mod konkret l-elementi ppreżentati mill-appellanti bl-għan li juru l-awtonomija ta' GQ waqt id-determinazzjoni u l-implementazzjoni tal-politika kummerċjali tagħha.
- 93 Il-kumpliment tal-appell għandu jiġi miċhud.

Fuq ir-rikors quddiem il-Qorti Ġenerali

- 94 B'konformità mat-tieni sentenza tal-ewwel paragrafu tal-Artikolu 61 tal-Istatut tal-Qorti tal-Ġustizzja, din tal-aħħar tista' fil-każ li tannulla deċiżjoni tal-Qorti Ġenerali, tiddeċiedi b'mod definittiv dwar il-kawża jekk din tkun fi stat li tiġi deċiża. Dan huwa l-każ fil-kawża preżenti.

L-argumenti tal-partijiet

- 95 Fl-ewwel lok, l-appellanti jsostnu li, wara l-ispezzjoni li saret fis-27 ta' Settembru 2002 fl-istabbilimenti ta' GQ, fit-22 ta' Ottubru 2002, RQ ordnat lill-kumpanniji kollha fil-grupp tagħha, u għaldaqstant anki lil GQ, sabiex iwaqqfu kwalunkwe prattika li tista' tikkostitwixxi ksur tar-regoli tal-kompetizzjoni tal-Unjoni.
- 96 Dan il-fatt juri li RQ u RYPF ma pparteċipawx fl-aġir ta' ksur attribwit lil GQ, ma kellhom kuntatt ma' ebda impriża involuta fl-akkordju inkwistjoni, ma pparteċipaw la fl-ippjanar tad-deċiżjoni tagħha u lanqas fl-implementazzjoni, ma kinux infurmati minn impriži oħra dwar il-fatti inkwistjoni, u fl-aħħar nett, ma kinux infurmati minn GQ dwar l-aġir tagħha.
- 97 Fit-tieni lok, l-appellanti jsostnu li waqt il-proċedura prekontenzjuża, RYPF u GQ pprovdeu lill-Kummissjoni b'sett ta' dokumenti bl-għan li jinvertu l-preżunzjoni tar-responsabbiltà li kienet taqa' fuqhom fir-rigward ta' tali aġir, u li jagħtu prova tal-awtonomija kummerċjali u operazzjonali ta' GQ. Dawn il-provi ġew evalwati b'mod żbaljat, jew injorati, mill-Kummissjoni.
- 98 B'mod partikolari, il-Kummissjoni għamlet żball evidenti ta' evalwazzjoni tal-provi materjali tal-fatt li juri li GQ kellha awtonomija totali sabiex topera fis-suq, li d-dirigenti ta' din il-kumpannija għandhom delega totali u prokura sabiex jeżerċitaw il-kompetenzi kollha relatati mad-direzzjoni, ta' ġestjoni u ta' amministrazzjoni. Barra minn hekk, il-Kummissjoni naqset milli tinnota wkoll li l-informazzjoni mogħtija minn GQ lil RQ kienet limitata għar-rendikont tar-riżultati fir-rigward ta' baġits u pjanijiet strateġiċi jew kummerċjali stabbiliti mid-dirigenti ta' GQ.

- 99 Min-naħa tagħha, il-Kummissjoni ssostni li l-appellanti naqsu milli jinvertu l-preżunzjoni tar-responsabbiltà ta' RQ.

Il-kunsiderazzjonijiet tal-Qorti tal-Ġustizzja

- 100 Sabiex jiġu eżaminati l-oġġezzjonijiet preżenti, irid jiġi ddeterminat jekk il-Kummissjoni żbaljatx fl-evalwazzjoni peress li, minn naħa, l-ordni lil GQ minn RQ turi li din tal-aħħar la kienet taf bil-ksur inkwistjoni, la ppartecipat f'dan il-ksur, u lanqas ma inkoraġġiet lis-sussidjarja tagħha sabiex twettaq tali ksur, u min-naħa l-oħra, li l-provi pprezentati relattivi għall-awtonomija tad-dirigenti ta' GQ fl-ippjanar u l-implementazzjoni tal-politika kummerċjali ta' din il-kumpannija juru li hi tistabbilixxi b'mod awtonomu l-aġir tagħha fis-suq.
- 101 F'dan ir-rigward, f'dak li għandu x'jaqsam, fl-ewwel lok, mal-ordni mogħtija lil GQ minn RQ, għandu jiġi osservat li, kif jirriżulta mill-proċess, din l-ordni kienet ta' natura ġenerali u destinata mhux esklużivament għal GQ, iżda għall-kumpanniji kollha li jiffurmaw parti mill-grupp, u li tali ordni nġhatat sentejn u nofs wara li GQ waqfet mill-aġir antikompetittiv li allegatament wettqet.
- 102 Ċertament, tali elementi jimmilitaw favur nuqqas ta' għarfien tal-ksur attribwit lil GQ, ta' partecipazzjoni f'dan il-ksur u anki tal-inkoraġġiment sabiex twettaq tali ksur. Madankollu, kuntrarjament għal dak imressaq mill-appellanti, dak li jippermetti lill-Kummissjoni sabiex tkun tista' timponi multa fuq l-imsemmija kumpannija parent ma huwiex il-fatt li l-kumpannija parent inkoraġġiet lis-sussidjarja tagħha sabiex twettaq ksur tar-regoli tal-kompetizzjoni tal-Unjoni, u lanqas ma huwa xi involviment dirett minn din tal-ewwel f'tali ksur imwettaq minn din tat-tieni, iżda huwa l-fatt li ż-żewġ kumpanniji jikkostitwixxu unità ekonomika waħda u għalhekk jiffurmaw impriża waħda abbażi tal-Artikolu 81 KE (ara, f'dan is-sens, is-sentenza Akzo Nobel *et vs* Il-Kummissjoni, iċċitata iktar 'il fuq, punti 59 u 77).

- 103 Għandu għalhekk jiġi kkonstatat li, f'dan il-każ, is-sempliċi ċirkustanza li RQ, minn naħa, ma kinitx taf bil-ksur hlief wara l-ispezzjoni tas-27 ta' Settembru 2002 fl-istabbilimenti ta' GQ u, min-naħa l-oħra, ma pparteċipatx b'mod dirett f'dan il-ksur u lanqas ma inkoraġġiet sabiex jitwettaq dan il-ksur, ma huwiex biżżejjed sabiex juri li ż-żewġ kumpanniji ma jiffurmawx unità ekonomika waħda. Tali ċirkustanza għaldaqstant mhux biżżejjed sabiex tinverti l-preżunzjoni ta' eżerċizzju effettiv ta' influwenza determinanti minn RQ fuq l-aġir ta' GQ.
- 104 F'dak li għandu x'jaqsam, fit-tieni lok, mal-argumenti relattivi għall-awtonomija preżunta tad-dirigenti ta' GQ fl-ippjanar u l-implementazzjoni tal-politika kummerċjali ta' din il-kumpannija, hemm lok li jiġi osservat li l-elementi mressqa mill-appellanti f'dan ir-rigward ma jurux li GQ tiddetermina b'mod awtonomu l-aġir tagħha fis-suq u, għaldaqstant, li hi ma tiffurmax entità ekonomika waħda flimkien ma' RQ. Fil-fatt, għalkemm huwa minnu li xi dokumenti ppreżentati mill-appellanti juru kompetenzi numerużi tal-immaniġġjar, direzzjoni u amministrazzjoni ta' GQ li huma suġġetti għal delega favur tad-dirigenti tagħha, elementi oħra mid-dokumentazzjoni juru l-eżistenza ta' indħil sinjifikattiv ta' RQ fuq diversi aspetti mill-istrateġija u l-politika kummerċjali ta' GQ.
- 105 F'dan ir-rigward, jaqbel li qabelxejn wieħed jirreferi għad-dikjarazzjoni tas-segretarju tal-kunsill tal-amministrazzjoni ta' RQ tas-7 ta' Gunju 2005, li tinkludi estratti ta' għadd ta' minuti tal-kunsill ta' amministrazzjoni ta' din il-kumpannija li ddekorrew bejn l-1998 u l-2005. Minn dan id-dokument jirriżulta li l-kunsill ta' amministrazzjoni ta' RQ intervjena b'mod sinjifikattiv, bejn l-1998 u l-2000, fuq ċerti aspetti essenzjali tal-politika ta' GQ, b'mod partikolari bl-għan li jawtorizzaw, fis-17 ta' April 1998, il-bejgħ tal-parteċipazzjoni ta' GQ fil-kumpannija Silquímica SA u, fit-28 ta' Jannar 1999, il-bejgħ ta' beni immobbli ta' GQ.
- 106 Barra minn hekk, hemm lok li jiġi kkonstatat li, f'dan il-każ, hekk kif osservat il-Kummissjoni fil-punt 262 tal-motivazzjonijiet tad-deċiżjoni kontenzjuża mingħajr ma effettivament giet ikkontestata mill-appellanti, l-amministratur waħdieni ta' GQ appuntat minn RQ jikkostitwixxi, mill-aġir kostanti tiegħu, rabta bejn iż-żewġ kumpanniji, li permezz tiegħu, informazzjoni li tirrigwarda l-bejgħ, il-produzzjoni u r-riżultati finanzjarji kienet tgħaddi għand RQ.

- 107 Fl-aħħar nett, fir-rigward għal darba oħra tal-iskambju bejn id-dirigenti ta' GQ u dawk ta' RQ, il-fatt, kif ikkonfermat mill-appellanti stess, li jagħtu informazzjoni fuq l-istadju tal-eżekuzzjoni ta' pjanijiet strateġiċi u kummerċjali jikkostitwixxi indikazzjoni supplementari tal-eżistenza ta' kontroll li RQ għandha fuq id-deċizjonijiet meħuda u implementati mid-dirigenti ta' GQ.
- 108 F'dan il-kuntest, ma għandha l-ebda rilevanza ċ-ċirkustanza li parti minn din l-informazzjoni tikkonċerna r-rizultati finanzjarji fir-rigward ta' baġits annwali ta' GQ, inkwantu kull kumpannija parent għandha l-obbligu li tikkonsolida l-kontijiet fuq livell tal-grupp tagħha.
- 109 Fid-dawl ta' dawn il-kunsiderazzjonijiet, jista' jiġi konkluż li l-Kummissjoni ma għamlitx żball ta' evalwazzjoni meta kkunsidrat li l-elementi ppreżentati mill-appellanti dwar, minn naħa, il-fatt li RQ ma kinitx taf bil-ksur inkwistjoni u lanqas ma pparteċipat f'dan il-ksur, u lanqas ma inkoraġġiet lis-sussidjarja tagħha sabiex tagħmel dan il-ksur, u, min-naħa l-oħra, il-mod ta' kif tiġi pplanata u implementata l-politika kummerċjali ta' GQ, meta jiġu meħuda inkunsiderazzjoni mal-elementi l-oħra rilevanti fil-proċess, ma jurux li hija tiddetermina b'mod awtonomu l-aġir tagħha fis-suq u ma jippermettux għalhekk, li tiġi invertita l-preżunzjoni li RQ eżerċitat influwenza determinanti fuq l-aġir ta' GQ.
- 110 B'konsegwenza ta' dan, hemm lok li l-ilmenti mressqa mill-appellanti insostenn tar-rikors għal annullament jiġu miċhuda.
- 111 Għalhekk, ir-rikors għandu jiġi miċhud.

Fuq l-ispejjeż

- 112 Skont l-ewwel paragrafu tal-Artikolu 122 tar-Regoli tal-Proċedura tal-Qorti tal-Ġustizzja, meta l-appell ikun fondat u l-Qorti tal-Ġustizzja taqta' l-kawża definittivament hija stess, hija għandha tiddeċiedi dwar l-ispejjeż.
- 113 Skont l-Artikolu 69(2) tal-imsemmija regoli, applikabbli għall-proċedura tal-appell taht l-Artikolu 118 ta' dawn tal-aħħar, il-parti li titlef għandha tbatl l-ispejjeż, jekk dawn ikunu ntalbu. Madankollu, skont l-ewwel subparagrafu tal-Artikolu 69(3) tal-istess regoli, il-Qorti tal-Ġustizzja tista' tiddeċiedi li kull parti tbatl l-ispejjeż tagħha jekk il-partijiet ikunu telliefa rispettivament fuq kap jew iktar tat-talbiet tagħhom.
- 114 F'dan il-kuntest, peress li l-appellanti ngħataw raġun dwar l-essenza fil-kuntest tal-appell, iżda tilfu fit-talbiet tagħhom fil-kuntest tar-rikors għal annullament, hemm lok li jiġi deċiż li kull parti għandha tbatl l-ispejjeż tagħha relattivi għal din l-istanza, u li l-appellanti jbatu l-ispejjeż kollha relattivi għall-proċedura fl-ewwel istanza.

Għal dawn il-motivi, il-Qorti tal-Ġustizzja (L-Ewwel Awla) taqta' u tiddeċiedi:

- 1) **Is-sentenza tal-Qorti tal-Prim'Istanza tal-Komunitajiet Ewropej tat-18 ta' Diċembru 2008, General Química vs Il-Kummissjoni (T-85/06), hija annullata f'dak li jirrigwarda ċ-ċaħda tar-rikors ta' General Química SA, Repsol Química SA u Repsol YPF SA għall-annullament tad-Deċiżjoni tal-Kummissjoni 2006/902/KE, tal-21 ta' Diċembru 2005, dwar il-proċedura ta' applikazzjoni tal-Artikolu 81 tat-Trattat KE u tal-Artikolu 53 tal-Ftehim ŻEE kontra Flexsys NV, Bayer AG, Crompton Manufacturing Company Inc. (ex Uniroyal Chemical Company Inc.), Crompton Europe Ltd, Chemtura Corporation (ex Crompton Corporation.), General Química SA,**

Repsol Química SA u Repsol YPF SA (Kawża COMP/F/C.38.443 – Prodotti kimiċi għall-ipproċessar tal-lastku), inkwantu, minn naha, il-Qorti Ġenerali ma esponietx ir-raġunijiet milqugħa insostenn tal-konklużjoni li skontha, il-komunikazzjoni fejn Repsol Química SA ordnat lil General Química SA sabiex twaqqaf kwalunkwe prattika li setgħet tikkostitwixxi ksur tar-regoli tal-kompetizzjoni kienet biżżejjed, hi waħedha, sabiex turi li Repsol Química SA teżerċita influwenza determinanti fuq il-politika ta' General Química SA mhux biss fis-suq, iżda wkoll f'dak li kellu x'jaqsam mal-aġir ta' ksur, liema aġir kien is-sugġett tad-deċiżjoni 2006/902, u fejn, min-naha l-oħra, il-Qorti Ġenerali naqset milli teżamina b'mod konkret l-elementi ppreżentati minn General Química SA, Repsol Química SA u Repsol YPF SA bl-għan li turi l-awtonomija ta' General Química SA fl-ippjanar u l-implementazzjoni tal-politika kummerċjali tagħha.

- 2) **Il-kumpliment tal-appell huwa miċhud.**

- 3) **Ir-rikors ippreżentat minn General Química SA, Repsol Química SA u Repsol YPF SA quddiem il-Qorti tal-Prim'Istanza tal-Komunitajiet Ewropej huwa miċhud.**

- 4) **Kull parti għandha tbat i-ispejjeż tagħha kollha relatati ma' din l-istanza, u General Química SA, Repsol Química SA, kif ukoll Repsol YPF SA huma kkundannati għall-ispejjeż kollha relatati mal-proċedura tal-ewwel istanza.**

Firem